

இயேசு கட்டிய சபை

ஒரு நபர் ஞானஸ்நானம் பெறுகையில், கர்த்தர் சபையில் அவரைச் சேர்த்துக் கொள்கின்றார் என்று அப். 2ல் இருந்து நாம் கற்றோம். இதே சத்தியத்தைப் போதிக்கும் இன்னொரு வேதவசனப் பகுதி 1 கொரிந்தியர் 12:13 ஆகும், இதில் “எல்லாரும் ... ஒரே சரீரத்திற்குள்ளாக ஞானஸ்நானம் பண்ணப்பட்டோம்” என்று கூறப்படுகின்றது. நாம் பார்க்கப் போகிறபடி, “சரீரம்” என்ற சொற்றொடர் சபையைக் குறிக்கின்றது.

சபை என்றால் மிகச் சரியாக என்னத்தைக் குறிக்கின்றது? “சபை” என்ற வார்த்தையைக் கேட்கையில், பல மக்கள், நாமகரணக் கூட்டமொன்றை நினைத்துக் கொள்ளுகின்றார்கள். இந்தப் பாடத்தைப் படிக்கையில், மனிதரால் ஏற்படுத்தப்பட்ட மத நிறுவனங்களை உங்கள் மனதில் இருந்து அகற்றிப் போடுங்கள். நாம் இயேசு கட்டிய சபையின் (மத். 16:18) மீதுதான் கவனம் செலுத்த விரும்புகின்றோம்.

“சபை” என்ற வார்த்தை எதனை அர்த்தப்படுத்துகின்றது?

“சபை” என்ற வார்த்தை *ekklesia*¹ என்ற கிரேக்க வார்த்தையில் இருந்து மொழிபெயர்க்கப்பட்டதாகும். *Ekklesia* என்ற கிரேக்கக் கூட்டு வார்த்தையானது “அழைப்பு” (*kaleo*) என்பதற்கான வார்த்தையும், “வெளியே” அல்லது “வெளியில் இருந்து” (*ek*) என்ற அர்த்தம் தரும் முன்னிடைச் சொல்லும் இணைந்துள்ள ஒரு வார்த்தையாகும். *Ekklesia* என்றால் “வெளியே அழைக்கப்பட்ட[வர்கள்]” என்பதே நேரடியான அர்த்தமாகும். எந்த வகையான ஒரு மக்கள் கூட்டத்தையும் குறிப்பிடுவதற்கு இவ்வார்த்தை உலக வழக்கில் பயன்படுத்தப்பட்டது,² ஆனால் இயேசு இதை ஒரு விசேஷித்த வார்த்தையாக்கினார். அவர் கட்டிய சபையைக் குறிப்பிடும் பொழுது, இவ்வார்த்தையானது, உலகத்திலிருந்து “வெளியே அழைக்கப்பட்டு”, இயேசுவுடன் ஒரு புதிய உறவுக்குள் அழைக்கப்பட்ட மக்களைக் குறிப்பதாயிருக்கின்றது.³

“சபை” என்ற வார்த்தையானது புதிய ஏற்பாட்டில் குறைந்தபட்சம் மூன்று கருத்துக்களில் பயன்படுத்தப்பட்டுள்ளது:

- “இந்தக் கல்லின்மேல் என் சபையைக் கட்டுவேன்” (மத். 16:18) என்று இயேசு கூறியபோது இவ்வார்த்தையை அவர் உலகளாவிய விதத்தில் பயன்படுத்தினார். உலகளாவிய விதத்தில் சபையைக் குறிப்பிடுகையில், ஒருமைச் சொல்தான் எப்பொழுதுமே பயன்படுத்தப் படுகின்றது, ஏனென்றால் சபை ஒன்றே ஒன்றுதான்

உள்ளது.⁴ ஞானஸ்நானம் பெறுபவர்களைக் கர்த்தர் இந்த சபையில்தான் சேர்க்கின்றார்.

- Ekklesia என்ற வார்த்தையானது வட்டார அர்த்தத்தில், உள்ளூர் சபையைக் குறிப்பிடவும் பயன்படுத்தப்பட முடியும். இவ்விதமாகவே நாம், “கலாத்தியா நாட்டுச் சபைகள்” மற்றும் “ஆசியா நாட்டிலுள்ள சபைகள்” (1 கொரி. 16:1, 19) என்று வாசிக்கின்றோம். ஒருவர் ஞானஸ்நானம் பெறும்போது, அவர் உலகளாவிய சபையின் உறுப்பினராகின்றார்; ஆனாலும் அவர் உள்ளூர் சபையொன்றில் உறுப்பினராகி ஊழியம் மற்றும் ஆராதனை செய்வது அவசியமாகின்றது.⁵
- சில வேளைகளில், புதிய ஏற்பாடானது மக்கள் கூட்டத்தைக் குறிப்பிடுவதற்கு ekklesia என்ற வார்த்தையைப் பயன்படுத்துகின்றது - ஆராதனை செய்தல் என்ற நோக்கத்திற்காக கிறிஸ்தவர்கள் கூடி வந்தார்கள்.⁶ எடுத்துக்காட்டாக, 1 கொரிந்தியர் 14:19ல் பவுல் “சபையில்” பேசுதல் என்பதைக் குறிப்பிடும் போது, மக்கள் கூட்டத்தில் பேசுவதையே அவர் குறிப்பிட்டார். (அந்த அதிகாரத்தின் 23ம் வசனத்தை வாசிக்கவும்; மேலும் 1 கொரிந்தியர் 11:18ஐயும் காணவும்.)

சபை என்றால் என்ன?

மக்கள் பெரும்பாலும் கட்டிடம் ஒன்றைச் சுட்டிக்காட்டி “அதோ சபை அங்கிருக்கிறது (church)” அல்லது “அது எனது சபை (church)” என்று கூறுகின்றார்கள். இதுவரை நாம் கூறியவைகளில் இருந்து, சபையானது ஒரு கட்டிடம் அல்ல என்பது தெளிவாகும்.⁷ “சபை என்பது ஒருபொழுதும் இடமாக இருந்ததில்லை, ஆனால் எப்பொழுதுமே அது மக்களாகவே உள்ளது” என்று ஒருவர் கூறினார்.

நமது பாடங்களில் “சபை” என்ற வார்த்தையை நான் அடிக்கடி பயன்படுத்துவேன். நான் அப்படிச் செய்யும்போது, இயேசுவின் இரத்தத்தால் இரட்சிக்கப்பட்டிருக்கின்றவர்களையே குறிப்பிடுகின்றேன்.

சபை = இரட்சிக்கப்பட்டவர்கள்

சிலர், தாங்கள் இரட்சிக்கப்பட்டுள்ளதாக நம்புகின்றார்கள், ஆயினும் தாங்கள் எந்த சபையிலும் உறுப்பினர்கள் அல்ல என்று வலியுறுத்துகின்றார்கள். அவர்கள் இரட்சிக்கப்பட்டிருந்தால், அவர்கள் சபையின் உறுப்பினர்களாகவே இருக்கின்றார்கள் - ஏனென்றால், இரட்சிக்கப்படுகிறவர்களைக் கர்த்தர் சபையிலே சேர்த்துக் கொண்டு வந்தார் (அப். 2:47)⁸ என்று நாம் பார்த்திருக்கின்றோம். இரட்சிக்கப்படுகின்ற எல்லாரையும் கர்த்தர் சபையில் சேர்த்துக் கொள்வதால், இரட்சிக்கப்பட்டு சபைக்குப் புறம்பே எந்த மக்களும் இருப்பதில்லை.

இந்த சத்தியமானது புதிய ஏற்பாடு முழுவதிலும் போதிக்கப் படுகின்றது. மூப்பர்களின் குழு ஒன்றிற்குப் பவுல், “தேவன்” தம்முடைய சுய இரத்தத்தினாலே சம்பாதித்துக்கொண்ட தமது சபையை மேய்ப்பதற்கு” (அப். 20:28) என்று கூறினார். கிறிஸ்து ஒவ்வொருவருக்காகவும் மரித்தார் (2 கொரி. 5:14, 15), ஆனால் அவருக்குத் தங்களை ஒப்புக் கொடுக்கின்றவர்களே அவரது மரணத்தின் பலனைப் பெறுகின்றார்கள். வேறு வார்த்தைகளில் சொல்வதென்றால், உண்மையிலேயே அவருடைய இரத்தத்தால் “கிரயம் கொள்ளப்பட்டவர்கள்” அவருடைய சபையில் இருப்பவர்கள் மட்டுமேயாவார்கள்.

எபேசியர் 5:23, 25, 27ல் பவுல் “கிறிஸ்து சபைக்குத் தலையாயிருக்கிறதுபோல, ... அவரே சரீரத்திற்கும் இரட்சகராயிருக்கிறார் ... கிறிஸ்துவும் சபையில் அன்புகூர்ந்து ... தம்மைத் தாமே அதற்காக ஒப்புக் கொடுத்தார்” என்று எழுதினார். நீங்களும் நானும் இரட்சிக்கப்பட வேண்டுமென்றால், கிறிஸ்து அன்புகூருகிற ஒன்றின் அங்கமாய் நாம் இருக்க வேண்டும். கிறிஸ்து தம்மையே எதற்காகத் தியாகம் செய்தாரோ, அதன் அங்கமாக நாம் இருக்க வேண்டும். கிறிஸ்து எதை இரட்சிப்பாரோ, அதன் பாகமாக நாம் இருக்க வேண்டும். வேறு வார்த்தைகளில் சொல்வதென்றால், நாம் கர்த்தருடைய சபையின் அங்கமாக இருக்க வேண்டும்.

மக்கள் என்னவென்று அழைக்கப்பட்டார்கள்?

புதிய ஏற்பாட்டில் தேவனுடைய மக்களைக் குறிப்பதற்கு “சபை” என்ற பெயர்தான் பொதுவாகப் பயன்படுத்தப்பட்டது, ஆனாலும் மற்ற சில சொற்றொடர்களும் பயன்படுத்தப்பட்டன.¹⁰ அவை ஒவ்வொன்றும் சபை பற்றிய நமது புரிந்து கொள்ளுதலை அதிகப்படுத்துகின்றது.

சரீரம் (உடல்)

சபை என்றால் சில வேளைகளில் “சரீரம்” என்று அழைக்கப்படுகின்றது. எபேசியர் 1:22, 23ல் பவுல் எழுதும்போது, தேவன் “எல்லாவற்றையும் அவருடைய [அதாவது இயேசுவுடைய] பாதங்களுக்குக் கீழ்ப்படுத்தி, எல்லாவற்றையும் எல்லாவற்றாலும் நிரப்புகிறவருடைய நிறைவாகிய சரீரமான சபைக்கு அவரை எல்லாவற்றிற்கும் மேலான தலையாகத் தந்தருளினார்” என்று கூறினார்.

சபை = சரீரம்

கொலோசெயர் 1:18ல் கிறிஸ்துவே “சபையாகிய சரீரத்துக்குத் தலையானவர்” (என்னால் வலியுறுத்தப்படுகின்றன) என்று பவுல் எழுதினார்.

சரீரம் = சபை

“சரீரம்” என்ற சொற்றொடரானது, சபையானது சில வகைகளில் மனித

உடலைப் போன்றதென்று நமக்குக் கூறுகின்றது. கிறிஸ்துவே சரீரத்தின் தலையாய் இருக்கின்றார் (எபே. 1:22, 23; கொலோ. 1:18), கிறிஸ்தவர்கள், கிறிஸ்துவின் உடலில் தனித்தனியே அவயவங்களாய் இருக்கின்றார்கள் (ரோமர் 12:4, 5; 1 கொரி. 12:12, 18-27). மனித உடலில் (கைகள் கால்கள், தோள்பட்டை போன்ற) பல அவயவங்கள் இருக்கின்றன, அவை ஒவ்வொன்றிற்கும் வித்தியாசப்பட்ட வேலைகள் இருக்கின்றன. அதே போலவே, கிறிஸ்துவின் சரீரத்திலும் (சபையிலும்) அநேக உறுப்பினர்கள் இருக்கின்றார்கள், ஒவ்வொருவருக்கும் ஒரு விசேஷித்த பணி உள்ளது, ஒவ்வொருவரும் முக்கியமானவர்கள் ஆவார்கள்.

இராஜ்யம்

சபையானது “இராஜ்யம்” என்றும் அழைக்கப்படுகின்றது. இயேசு “இந்தக் கல்லின்மேல் என் சபையைக் கட்டுவேன்” என்று கூறிய பிறகு இயேசு பேதுருவிடம், “பரலோக ராஜ்யத்தின் திறவுகோல்களை நான் உனக்குத் தருவேன்”¹¹ (மத். 16:18, 19அ) என்று கூறினார். “சபை” மற்றும் “இராஜ்யம்” என்ற வார்த்தைகளை ஒன்றுக்குப் பதில் ஒன்றாக இயேசு பயன்படுத்தினார்.

சபை = இராஜ்யம்

கொலோசே பட்டணத்தில் இருந்த சபையாருக்கு தேவன், “இருளின் அதிகாரத்தினின்றும் நம்மை விடுதலையாக்கி, தமது அன்பின் குமாரனுடைய ராஜ்யத்திற்கு உட்படுத்தினார்” என்று பவுல் கூறினார் (கொலோ. 1:13).

“இராஜ்யம்” என்ற சொற்றொடரானது, சபையில் இருப்பவர்கள் இயேசு அரசரின் குடிமக்களாவார்கள் என்று நமக்குக் கூறுகின்றது. இயேசு இப்பொழுது பரலோகத்தில் தமது அரியணையிலிருந்து ஆட்சி செய்கின்றார் (அப். 2:29-36), “எல்லாச் சத்துருக்களையும் தமது பாதத்திற்குக் கீழாக்கிப் போடும் வரைக்கும், அவர் ஆளுகை செய்ய வேண்டியது, பரிகரிக்கப்படும் கடைசிச் சத்துரு மரணம்” (1 கொரி. 15:25, 26).

குடும்பம்

சபையைக் குறிப்பிடுவதற்கு, தேவனுடைய “குடும்பம்” என்பது நான் மிகவும் விரும்பும் சொற்றொடர்களில் ஒன்றாகும். கிறிஸ்தவர்கள் “தேவனுடைய வீட்டிலே நடக்க வேண்டிய வகையை நீ அறியும்படி இவைகளை உனக்கு எழுதுகிறேன்; அந்த வீடு ஜீவனுள்ள தேவனுடைய சபையாய் ... இருக்கிறது” (1 தீமோ. 3:15)¹² என்று பவுல் தீமோத்தேயுவுக்குக் கூறினார். இவ்வசனப் பகுதியில் உள்ள “வீடு” என்ற வார்த்தை “குடும்பம்” என்று அர்த்தப்படுகின்றது.¹³ என் நண்பரும், கல்விமானுமாகிய Hugo McCord அவர்கள் இவ்வசனத்தைப் பின்வருமாறு மொழிபெயர்த்துள்ளார்: “தேவனுடைய குடும்பத்திலே நீ நடக்க வேண்டிய வகையை அறியும்படிக்கு ...”¹⁴

சபை = குடும்பம்

ஆவிக்குரிய இந்த குடும்பத்தில், தேவன் தகப்பனாக இருக்கின்றார் (மத். 6:9), இயேசு மூத்த சகோதரராக இருக்கின்றார் (எபி. 2:11, 12), மற்றும் கிறிஸ்தவர்கள் யாவரும் சகோதர சகோதரிகளாய் இருக்கின்றார்கள் (யாக் 2:15). எனது சரீரப் பிரகாரமான குடும்பம் எனக்கு அதிக மதிப்புடையதாகும், ஆனால் தேவனுடைய ஆவிக்குரிய குடும்பமானது எனக்கு இன்னும் அதிக மதிப்புடையதாகும்.

“சபை”, “சரீரம்”, “இராஜ்யம்” மற்றும் “குடும்பம்” என்ற சொற்றொடர்கள் ஒரு பொருள் பல சொற்கள் அல்ல; மாறாக அவைகள் ஒரே குழுவைச் சேர்ந்த மக்களை நான்கு மாறுபட்ட வழிகளில் கண்ணோக்கும் சொற்றொடர்களாகும். இதை நான் சற்று விளக்குகின்றேன்: நான் ஒரு தகப்பனாக, கணவனாக, மகனாக மற்றும் சகோதரனாக இருக்கின்றேன். “தகப்பன்”, “கணவன்”, “மகன்” மற்றும் “சகோதரன்” என்ற சொற்றொடர்கள் ஒரு பொருள் பல சொற்கள் அல்ல, ஆனால் அவை யாவும் என்னைக் குறிக்கின்றன. அவை நான் மகிழ்வுடன் அநுபவிக்கும் பலவகை உறவுகளைக் குறிப்பிடுகின்றன. அதுபோலவே, சபையைக் குறிப்பிடுவதற்குப் பயன்படுத்தப்படும் நான்கு சொற்றொடர்களும் ஆவிக்குரிய பல வகையான உறவுகளைக் குறிப்பிடப் பயன்படுத்தப்படுகின்றன.

- உலகத்தோடுள்ள உறவைப் பொறுத்தமட்டில், கிறிஸ்தவர்கள் சபையார் எனப்படுகின்றார்கள் - உலகிலிருந்து இவர்கள் இயேசுவுக்குள் அழைக்கப்பட்டிருக்கின்றார்கள்.
- ஒருவர் மற்றவருடனான உறவைப் பொறுத்தமட்டில், சபை என்பது ஒரு உடலாக இருக்கின்றது: உறுப்பினர்கள் ஒன்றாக, ஒருவர்மேல் ஒருவர் அக்கறையுடன் செயல்பட வேண்டும்.
- இயேசுவுடனான உறவைப் பொறுத்தமட்டில், சபையின் உறுப்பினர்கள் அவரது இராஜ்யத்தில் இருக்கின்றார்கள் - இவர்கள் தங்கள் இருதயங்களையும், வாழ்வையும் அவருக்கென்றே அர்ப்பணித்திருக்கின்றார்கள்.
- தேவனுடைய உறவைப் பொறுத்தமட்டில், கிறிஸ்தவர்கள் அவரது குடும்பத்தாராக, அவரது அன்புக் குழந்தைகளாக இருக்கின்றார்கள்.

முடிவுரை

நாம் படித்தவற்றில் இருந்து, கர்த்தருடைய சபையில் அங்கமாயிருப்பதென்பது முக்கியமானதாகும் என்பது தெளிவாக வேண்டும். நாம் இரட்சிக்கப்பட வேண்டும் என்று விரும்பினால், கர்த்தருடைய சபையில் ஒரு உறுப்பினராய் இருக்க வேண்டியது

அவசியமானதாகும். எனவே, “நீங்கள் அவருடைய சபையில் ஒரு உறுப்பினராய் இருக்கின்றீர்களா?” என்பது மிக முக்கியமான கேள்வியாகும்.

குறிப்புகள்

¹“Ecclesiastical” போன்ற வார்த்தைகளில் கிரேக்க மொழியானது பிரதிபலிக்கப் படுகின்றது. ²இது இக்கருத்தில், அப். 19:30, 32, 33, 39, 41 ஆகிய வசனங்களில் பயன்படுத்தப் பட்டுள்ளது. ³நாம் சவிசேஷத்தினால் அழைக்கப்பட்டிருக்கின்றோம் (2 தெச. 2:14) மற்றும் நாம் அந்த அழைப்பிற்கு விசுவாசம் மற்றும் கீழ்ப்படிதல் ஆகியவற்றால் பதில்செயல் செய்ய வேண்டும். ⁴எபேசியர் 4:4ல் “ஒரே சரீரம்” உண்டு என்று கூறப்படுகின்றது; இப்பாட்டின் பிற்பகுதியில் நாம் படிக்கப் போகின்றபடி, அந்த சரீரம் சபையாகவே இருக்கின்றது (எபே. 1:22, 23). ⁵புதிய ஏற்பாட்டில் உள்ள நிருபங்கள் சபை முழுவதற்குமானவைகளென்றாலும், அவைகள் எப்பொழுதுமே உள்ளூர் சபைகளுக்கென்றே எழுதப்பட்டன. உலகளாவிய சபையின் நடைமுறை வெளிப்பாடாகவே உள்ளூர் சபைகள் விளங்குகின்றன. ⁶“சபைக்குச் செல்லுதல்” என்றால் தேவனை ஆராதிப்பதற்காகப் பரிசுத்தவான்கள் கூடும் கூட்டத்திற்குச் செல்லுதல் என்பது மட்டுமே வேதரீதியாகப் பயன்படுத்தக் கூடிய ஒரே அர்த்தமாகும். ⁷சபையானது தனது ஊழியத்தை நிறைவேற்றுவதில் அதற்கு ஒரு கட்டிடம் உதவியாக இருக்கலாம், ஆனால் அந்தக் கட்டிடமே சபையாகி விடாது. ⁸அப். 2:38, 41 மற்றும் 47க்கான குறிப்புகளைக் காணவும். ⁹இது குமாரனாகிய தேவனைக் குறிக்கின்றது. இயேசு “தமது சொந்த இரத்தத்தினாலே” சபையைக் கிரயம் கொண்டார். ¹⁰இராஜ்யத்தைப் பற்றிய இயேசுவின் உவமைகளில், ராஜ்யம்/சபை என்பது ஒரு நிலம், ஒரு திராட்சத் தோட்டம் மற்றும் பழக்கப்பட்ட பிற விஷயங்களுக்கு ஒப்பிடப்படுகின்றது. இவ்விதமாக இச்சொற்றொடர்களின் பட்டியலானது விரிவாக்கப்பட முடியும்.

¹¹“இராஜ்யத்தின் திறவுகோல்கள்” பற்றி பேதுருவுக்குத் தரப்பட்ட வாக்குத்தத்தமானது, பேதுரு மற்ற அப்போஸ்தலர்களைக் காட்டிலும் முக்கியமானவர் என்ற அர்த்தத்தைத் தருவதில்லை. மாறாக, அது இயேசுவை யார் என்று பேதுரு சரியாக கண்டு ஒப்புக் கொண்டதில் முதலாவதாயிருந்ததால் அவருக்குக் கொடுக்கப்பட்ட வெகுமதியாக இருந்தது. மக்கள் பாவமன்னிப்புப் பெறுவது எப்படி என்பதைச் சொல்லும் வாய்ப்பு முதன்முதலாகப் பேதுருவுக்குத் தரப்பட்டது (அப். 2:14-41). மக்களை இராஜ்யத்திற்குள் (சபைக்குள்) அனுமதிக்கும் “திறவுகோல்களை” முதல் முதல் பயன்படுத்தியவர் பேதுரு ஆவார். ஆனால் அவர் மட்டுமே அதைப் பயன்படுத்தியவர்ல்ல. (எடுத்துக்காட்டாக அப். 22:16ஐக் காணவும்.) (மற்றவர்களும் அதைப் பயன்படுத்தினார்கள்.) ¹²தேவனுடைய வீட்டைக் குறிக்கும் மற்ற வசனப்பகுதிகள்: எபேசியர் 2:19; 1 பேது. 4:17. ¹³மூப்பருடைய வீட்டிற்கும் (அவரது குடும்பம்), தேவனுடைய வீட்டிற்கும் (தேவனுடைய குடும்பமாகிய சபை) ஒரு ஒப்பீடு மேற்கொள்ளப்படுகின்றது. (1 திமோ. 3:4, 5, 15 ஆகிய வசனங்களைக் காணவும்.) ¹⁴Hugo McCord, *McCord's New Testament Translation of the Everlasting Gospel* (Henderson, Tenn.: Freed-Hardeman College, 1988), 205.